

आकाशवाणी जयपुर-अजमेर

प्रादेशिक समाचार

- उपमुख्यमंत्री अर वित्तमंत्री दिया कुमारी कह्यो -राज्य सरकार कानी ऊं बजट मांय करी ज्या न्यारा-न्यारा ऐलाण रे मुजब काम कर्या जावेला-विधानसभा मांय बजट माथे बहस रो जवाब दे रही है।
- जम्मू-कश्मीर रा डोडा मांय आतंकवादियां रे खिलाफ कार्यवाही रे दौरान पांच फौजी वीरगति हासिल कीनी- झुंझुनू जिला रा दो फौजी जवान ई शामिल।
- राज्यपाल कलराज मिश्र आयुर्वेद रा ज्ञान ने मौजूदा जरूरतां रे मुजब विकसित करण री जरूरत माथे जोर दीनो।
- मौसम विभाग आवता चार-पांच दिन कोटा अर उदयपुर संभाग मांय कठे-कठे जोरदार बिरखा रा आसार जताया।

000

उप मुख्यमंत्री अर वित्त मंत्री दिया कुमारी कह्यो है के सरकार कानी ऊं बजट मांय करी ज्या न्यारा-न्यारा ऐलाण माथे काम कर्यो जावेला। दिया कुमारी आज विधानसभा मांय बजट माथे व्ही बहस रो जवाब दे रही है। वे कह्यो के बजट पेश करण ऊं पैली राज्य सरकार सगळा हित धारकां सागे विगतवार चर्चा कीनी ही। वे कह्यो के विकसित राजस्थान रा ई बजट मांय सगळा तबकां रो ध्यान राख्यी ज्यो है।

.....

ई दौरान दिया कुमारी न्यारा-न्यारा महकमां ऊं जुड्या केई ऐलाण कीना। वे बाड़मेर जिला मांय 34 फौजी चौकियां ताई पहुंच आसान बणावण सारू 48 करोड रूपया रा खर्च ऊं सड़कां बणावण रो ऐलाण कीनो। वित्त मंत्री मुख्यमंत्री आयुष्मान बाल सम्बल योजना सरू करण रो ऐलाण ई कीनो। दिया कुमारी प्रधानमंत्री मातृ वंदन योजना रा तैत आस वाळी दिव्यांग महिलावां सारू 10 हजार रूपया री मदद रो ऐलाण ई कीनो। इण ऊं पैली चर्चा मांय सिरकत करता थकां विपख रा नेता टीकाराम जूली केई महकमां रो बजट कम करण रो आरोप लगातां थकां सरकार री आलोचना कीनी। वे प्रदेश री

भाजपा सरकार माथे गहलोट सरकार कानी ऊं चलायी ज्यी जनता रा भला री केई योजनावां बंद करण रो आरोप ई मांड्यो। वे कोटा मांय कोचिंग विद्यार्थियां रे आप-हित्या करण रा मामला रोकण सारु असरदार कानून लावण री राय दीनी।

000

जम्मू-कश्मीर रा डोडा जिला मांय आतंकवादियां रे खिलाफ कार्यवाही रे दौरान फौज रा एक अहलकार समेत पांच फौजी देश सारु जान न्यौछावर कर दीनी। आं मांय झुंझुनू जिला री बुहाना तहसील रा सिपाही अजय सिंह अर डूमोली कलां री ढाणी खुबा रा बिजेन्द्र सिंह ई शामिल है। दोन्यू फौजियां री पार्थिव देह काल संवारे तांई वां रा गांव पूगयी जावण रा आसार है। झुंझुनू जिला रा भैसावत कलां कने 10 आर आर गांव मांय फौजी सिपाही अजय सिंह नरुका रे रेहवास माथे लोग पूग रह्या है। नरुका साल 2018 मांय फौज मांय भर्ती व्ह्या हा। वां रा बाप अर पिरवार रा दूजा और जणा ई फौज मांय सेवा दीनी है।

दो नान्हा टाबरां रा बाप सिपाही बिजेन्द्र सिंह सिंघाना हलका रा डूमोली कलां री खुबा ढाणी रा रहवासी हा। वे ई साल 2018 मांय फौज मांय भर्ती व्ह्या हा। सेना प्रमुख जनरल उपेन्द्र द्विवेदी देश सारु प्राण निछावर करण वाळा फौजियां रा पिरवार वाळां रा प्रति दुःख जताता थकां कह्यो के दुःख री ई घड़ी मांय फौज बलिदानी फौजियां रा पिरवार वाळां सागे मजबूती ऊं ऊबी है।

राष्ट्रीय रायफल्स अर जम्मू-कश्मीर पुलिस रो विशेष अभियान दल री ओर ऊं काल रात धारी गोटे हलका मांय चलायी ज्या घेराबंदी अर तलाशी अभियान रे दौरान गोलीबारी मांय एक अहलकार समेत पांच फौजी घणा जखमी व्हे गया हा, ज्यां री आज मौत व्हे गयी।

000

केंद्र सरकार राज्यां अर केंद्र रा राज वाळा प्रदेशां ने पुलिस टेशनां अर पुलिस विभाग रा काबू वाळी ठौड़ां गवाहां ऊं पूछताछ नी करण री राय दीनी है। केंद्रीय गृह सचिव अजय भल्ला ई बारा मांय राज्यां अर केंद्र रा राज वाळा प्रदेशां रा मुख्य सचिवां ने कागद लिख्यो है। भारतीय नागरिक सुरक्षा संहिता, 2023 रा तहत सगळा पुलिस थाणां ने ऑडियो-वीडियो इलेक्ट्रॉनिक तरीका ऊं गवाहां रा बयान लेवण सारु ठौड़ तैय करण बाबत् कही ज्यो है।

000

सरदार वल्लभ भाई पटेल राष्ट्रीय पुलिस अकादमी, हैदराबाद मांय भारतीय पुलिस सेवा-आईपीएस री सिखावण ले रह्या साल 2023 बैच रा 24 अहलकारां रो एक दल आज जयपुर मांय पुलिस महानिदेशक उत्कल रंजन साहू सागे मुलाकात कीनी। ई दौरान साहू नुवा अहलकारां ऊं सकारात्मकता ने काम करण रा तरीका रो हिस्सो बणावण बाबत् कह्यो। मुलाकात रे दौरान अतिरिक्त पुलिस

महानिदेशक मालिनी अग्रवाल सिखावण ले रह्या अहलकारां ने राजस्थान पुलिस री खासियत, काम करण रा तरीका अर रोजीना रा काम रे दौरान चुनौतियां रा बारा मांय जाणकारी दीनी।

000

राज्यपाल कलराज मिश्र आयुर्वेद विश्वविद्यालय ऊं जमाना री जरूरत रे मुताबिक देशी ईलाज ने विकसित करण बाबत् कह्यो है। वे आज जोधपुर रा डॉ. सर्वपल्ली राधाकृष्णन् राजस्थान आयुर्वेद विश्वविद्यालय, रा दीक्षांत सामारोह मांय बोल रह्या हा। राज्यपाल कह्यो के आयुर्वेद ईलाज रो तरीको व्हेवण सागे ई जीवण रो तरीको है। वे कह्यो के ईलाज रा देशी तरीका योग अर प्राणायाम जिंदगी बचावण रो कुदरत ऊं जुड़्यो ज्ञान है। राज्यपाल विश्वविद्यालय रा पंचकर्म विभाग रा तैत इंटरनेशनल सेन्टर ऑफ ऐक्सीलेन्स" बणावण ने खास बताता थकां कह्यो के इण ऊं आयुर्वेद पर्यटन ने बधावो मिलेला। दीक्षांत समारोह मांय आयुर्वेद, होम्योपैथी, यूनानी, प्राकृतिक चिकित्सा अर योग संकाय रा 2 हजार 416 विद्यार्थियां ने स्नातक, स्नातकोत्तर अर पीएचडी री उपाधियां दे र नवाजी ज्या। राज्यपाल 10 छात्रावां अर एक छात्र ने सोना रा तमगा दे र नवाजा। जळसा मांय डॉ. सर्वपल्ली राधाकृष्णन आयुर्वेद विश्वविद्यालय रा पैली वाळा कुलपति प्रो. वैद्य बनवारी लाल गौड़ ने डी. लिट री मानद उपाधि दे र नवाजा।

000

जयपुर मांय राष्ट्रीय आयुर्वेद संस्थान रा पंचकर्म विभाग री ओर ऊं आज बस्ति कर्म चिकित्सा शिविर सरु करी ज्यो। 19 अगस्त ताई चालण वाळा ई शिविर मांय शरीर ऊं जहरीली चीजां बाहर निकाळबा बाबत् मुफ्त ईलाज दियो जावेला। शिविर रा उद्घाटन सत्र मांय संस्थान रा कुलपति प्रोफेसर संजीव शर्मा कह्यो के बस्ति चिकित्सा रो मकसद शरीर मांय वात दोष दूर करणो है। राष्ट्रीय आयुर्वेद संस्थान रा पंचकर्म विभाग रा अध्यक्ष प्रोफेसर गोपेश मंगल शिविर रा बारा मांय और जाणकारी दीनी।

000

प्रदेश रा घणखर हलकां मांय चौमासा री चोखी बिरखा व्हे रही है। बूंदी अर नीम का थाना मांय आज व्ह्या मेह पाछे केई ठोड़ां पाणी भर ग्यो। अलवर मांय ई चोखी बिरखा व्ही। चुरु, झुंझुनूं, सीकर, बारां, चित्तौड़गढ़, सिरोही, बांसवाड़ा, हनुमानगढ़, पाली अर अजमेर समेत न्यारा-न्यारा जिलां ऊं बरसात रा समाचार मिल्या है।

मौसम विभाग रे मुजब राज्य रा ऊगणी हलका मांय केई ठोडां आवता चार-पांच दिन चौमासा री चोखी बिरखा व्हेवण अर कोटा अर उदयपुर संभाग मांय कटे-कटे जोरदार बिरखा रा आसार है। काल अर 18 जुलाई ने चोखी बिरखा व्हेवण अर कोटा, उदयपुर अर अजमेर संभाग मांय कटे-कटे जोरदार बरसात रा आसार है। जोधपुर अर बीकानेर संभाग रा कुछ हलकां मांय आवता दिनां ई बिरखा चालती रेहवण री संभावना है। काल जोधपुर संभाग अर 18 जुलाई ने शेखावाटी हलका मांय कटे-कटे भारी बारिश रो अंदाजो है।

000

झालावाड़ ज़िला रा झालरापाटन, सुनेल अर चौमेला मांय आज शिया मुसलमान दाऊदी बोहरा समाज रा लोग आज मोहर्रम मणायो। ई मौके संवारे ऊं ई बोहरा समुदाय रा लोग रोज़ा राख्या अर बुरहानी मस्जिदां मांय इबादत कीनी अर मातम मनायो। **जैसलमेर** मांय मोहर्रम रे मौके कानून व्यवस्था बणायी राखण सारू पूरा उपखण्ड अर तहसील हलका मांय दस कार्यपालक मजिस्ट्रेट तैनात करी ज्या है। **पाली** मांय आज कत्ल री रात अर काल मोहर्रम ने ध्यान राखता थकां एस.पी. री अगुवाई मांय पुलिस रा अहलकार ताज़िया निकाळबा रा गेलां माथे फ्लेग मार्च कीनो अर हिफ़ाज़त अर आवण-जावण री व्यवस्था रो जायजो लीनो।

000

राजस्थान हाईकोर्ट जयपुर कने रामगढ बंधा माथे गैर कानूनी कब्ज़ा ऊं जुड़्या मामला मांय बणायी ज्यी निगराणी समिति ने दो सप्ताह मांय अदालत सामी निरीक्षण रिपोर्ट पेश करण रो हुकम दीनो है। मुख्य न्यायाधीश न्यायमूर्ति एम.एम. श्रीवास्तव अर न्यायमूर्ति आशुतोष कुमार री खंडपीठ अदालत रे खुद कानी ऊं लिया ज्या प्रसंज्ञान रा मामला मांय सुणवाई करता थकां ओ हुकम दीनो। निगराणी समिति रा सदस्य वकील वीरेन्द्र डांगी बतायो के समिति कानी ऊं जून महीना मांय बांध रा दौरा रे दौरान केई ठोडां गैर कानूनी कब्जा मिल्या हा।

000